

37666 - افطاری کا اجر و ثواب کسے حاصل ہوگا

سوال

ہمیں یہ تو علم ہے کہ رمضان المبارک میں افطاری کروانے کا بہت زیادہ اجر و ثواب ہے ، لیکن میں آپ سے مندرجہ ذیل سوال پوچھنا چاہتا ہوں :

وہ روزے دار کون ہوگا ؟ کیا اسے افطاری کرائی جائے جس کے پاس افطاری کرنے کے لیے کچھ بھی نہ ہو ، یا پھر کوئی مسافر ہونا چاہیے ؟ یا کسی بھی شخص کو افطاری کرواتے جاسکتی ہے چاہے وہ مالدار ہی کیوں نہ ہو؟

میرے سوال کا سبب یہ ہے کہ ہم امریکہ میں رہائش پذیر ہیں اور یہاں پر بسنے والے اکثر مسلمان اچھی اور آسان زندگی بسر کر رہے ہیں ، اور ایک دوسرے پر فخر کرنے کے لیے افطاری کرواتے ہیں --- (یعنی فلاں شخص بڑی عزت و تکریم والا ہے اور فلاں عورت بڑا اچھا کھانا پکاتی ہے --- وغیرہ) ؟

پسندیدہ جواب

الحمد لله.

روزہ دار کو افطاری کروانے کا بہت زیادہ اجر و ثواب حاصل ہوتا ہے ، اس کے اجر و ثواب کا ذکر کرتے ہوئے نبی صلی اللہ علیہ وسلم نے کچھ اس طرح فرمایا:

(جو کسی کو روزہ افطار کرواتا ہے اسے بھی روزہ دار جتنا ہی ثواب حاصل ہوتا ہے ، اور روزہ دار کے اجر و ثواب میں کچھ بھی کمی نہیں ہوتی) سنن ترمذی حدیث نمبر (708) علامہ البانی رحمہ اللہ تعالیٰ نے صحیح الترغیب والترہیب (1078) میں اسے صحیح قرار دیا ہے ، آپ مزید تفصیل کے لیے سوال نمبر (12598) کے جواب کا مطالعہ کریں ۔

یہ ثواب ہر افطاری کروانے شخص کو حاصل ہوتا ہے ، جس میں یہ کوئی شرط نہیں کہ روزہ دار غریب مسکین اور فقیر ہو ، اس لیے کہ یہ افطاری کوئی صدقہ و خیرات تو نہیں کہ اس کے لیے غریب و مسکین ہونا شرط ہو ، بلکہ یہ افطاری تو بطور ہدیہ ہے ، اور ہدیہ میں یہ شرط نہیں کہ جسے ہدیہ دیا جا رہا ہے وہ غریب و مسکین اور فقیر ہو بلکہ ہر غریب و فقیر اور مالدار کو ہدیہ دینا جائز ہے ۔

اور کھانے کی وہ دعوتیں جو صرف اور صرف غرور و فخر اور تکبر کرنے کے لیے کی جاتی ہیں وہ صحیح نہیں بلکہ ایسی دعوت مذموم ہے ، ایسی دعوت کرنے والوں کو کوئی اجر و ثواب حاصل نہیں ہوگا ، بلکہ ایسا کرنے سے اس نے

اپنے آپ کو خیر و بلائی سے محروم کر لیا ہے ۔

اور جس شخص کو اس قسم کی دعوت دی جائے اس کے بھی لائق نہیں کہ وہ اس طرح کی دعوتوں میں شریک ہو ، بلکہ اسے ان دعوتوں میں شریک ہونے سے معذرت کر لینی چاہیے ، لیکن اگر اس دعوت میں شریک ہو کر دعوت کرنے والے شخص کو احسن اسلوب میں نصیحت کرنی ممکن ہو یہ ایک اچھا اور مستحسن اقدام ہوگا ہو سکتا ہے وہ قبول کرتے ہوئے اس کام کو آئندہ نہ کرے ۔

اسے نصیحت کرنے میں مباشر کلام کرنے سے بچنا چاہیے اور اسے عمومی قسم کی کلام کرتے ہوئے کسی خاص شخص کو نشانہ نہیں بنانا چاہیے اور بات چیت کرنے میں نرم رویہ اختیار کیا جائے تا کہ قبول کرنا آسان ہو ۔

بات چیت میں نرم رویہ اور احسن اسلوب اختیار کرنا اور سخت و ترش کلام سے اجتناب کرنا نصیحت قبولیت میں زیادہ مناسب ہوتا ہے ، مسلمان شخص اس پر حریص ہوتا ہے کہ اس کا بھائی نصیحت اور حق قبول کرتے ہوئے اس پر عمل پیرا ہو ۔

جیسا کہ جب صحابہ کرام سے کچھ کمی و کوتاہی ہو جاتی تو نبی صلی اللہ علیہ وسلم اس کا انکار ایسے انداز میں کرتے تھے کہ کسی کو محسوس بھی نہیں ہوتا تھا آپ فرمایا کرتے تھے کہ ان لوگوں کا کیا حال ہے جو ایسے ایسے کرتے ہیں ؟

کیونکہ اس اسلوب سے مطلوبہ مصلحت اور مقصد حاصل ہو جاتا ہے ۔

واللہ اعلم .